

taghha filwaqt li naraw lil Briffa jaghmel progress sew fit-tħad-dim tal-vers, li kull ma jmur idoqq aktar melodjuż, kif ukoll, fil-ghażla tal-metru, hekk li bosta drabi jirnexxielu johloq armonija l-aktar shiha u li tpaxxi lill-widna. F'dan il-kamp, infatti, K.B. baqa' dejjem jaghmel esperimenti godda sakemm iffissa ċerti metri li kienu milqugħa mill-poeti ta' warajh.

Ma nistghux ma ninnotawx fl-ahħarnet li fi B. hemm vina romantika mħallta ma' l-element religjuż; anzi, nistghu nghidu li kien hu li, wara l-poezija klassika ta' Dun Karm, Patri Cuschieri u Ninu Cremona daħħal din ix-xejra fil-poezija Maltija li iffruttat fil-poezija romantika ta' Ġorġ Pisani.

Minbarra dan kollu hemm xi haġ'ohra li tiġbed il-P. lejn il-qarrejja. L-idejiet tiegħu huma sempliċi u hu jressaqhom quddiemna b'mod li jifhimhom u jħosshom kulħadd; imbagħad, barra li huma mfissrin f'versi li jdoqqu għall-widna, huma msawrin minn kliem korrenti, jiġifieri użati mill-kotra kbira tan-nies u rari tibqa' fid-dubju dwar it-tifsira ta' xi kelma. Dawn huma preġji kbar li jissoktaw jiġbdu l-qarrej lejn is-sabiħ u jkabbbru l-apprezzament tiegħu għax-xoġħol ta' dan il-POETA tal-ĠMIEL.

## DAR TAL-GHAQDA

Għanda ngħarrfu li d-DAR TAL-GHAQDA m'għadhiex fi Scots Street, 10b, il-Belt. Billi ċ-ċens tal-bini twella lil xi nies ohra, minn xi xahar 'l hawn, kellna nwarribu u nsibu xi kmamar ohra, b'riħet it-thabrik ta' xi membri tal-Kunsill, fosthom, il-President, it-Teżorier u l-Viċi President.

Il-lum id-DAR TAL-GHAQDA hija f'Palazzo Carafa, Old Bakery Street, il-Belt.

## POEZIJI

NIXTIEQU nerġġu nakkru illi, kontra qalbna jkollna nwarribu f'IL-MALTI dawk il-poeziji twal ta' iżjed minn żewġ paġni barra minn xi wahda jew waħdiet li s'issa laħqet saret il-kompożizzjoni tagħhom.

## XENQAT GHAL WIED IL-GHASRI

Ta' V.J. GALEA

Meta nkun nirgħa max-xtajtiet imżewqa  
taż-Żewwieqa  
u ngħarrex għall-qarnit imberraq,  
waħam jaqbadni  
biex interraq  
lejn il-minżel  
ta' Wied il-Għasri.

Meta fil-plajja mrammla  
tar-Ramla  
mill-irmiel mohmija naħrab  
għal taħt il-bruk imwerraq,  
waħam jaqbadni  
biex interraq  
lejn il-minżel  
ta' Wied il-Għasri.

Meta fuq ix-xtajta mċaġħka  
ta' Marsalforn  
niekol inkun il-ħawħ immerraq,  
waħam jaqbadni  
biex interraq  
lejn il-minżel  
ta' Wied il-Għasri.

Ja Wied,  
min bi hlewwitek  
ikun iddewwaq  
jibqa' jixxewwaq  
sa ma jitfejjaq  
meta bihom  
jerga' jitrejjaq.